

నీడ

క్రిటికీ దగ్గర కూచుని ప్రయాణంచేయడం నాకు చాలా సరదా. అలాటి సీటు దొరికితే ఎంత దూరపు ప్రయాణమైనా బోర్ అనిపించదు. గిరగిరా తిరుగుతూ పోయే చెట్లనీ, గట్లనీ మధ్యమధ్యన ఆసక్తిగా చూస్తూ మరో ధ్యాసలేకుండా ప్రయాణం చేసేయ్యగలను. కిటికీలోంచి చూస్తే మరీ అందంగా కనిపిస్తుంది ప్రకృతి. ఎవరి హృదయపు లోతుల్లోకో తొలిగి చూస్తున్నప్పుడు మరింత సన్నిహితంగా వెళ్ళినట్టు. ప్రకృతి కూడా అలా చూస్తుంటే మరింత దగ్గరైనట్టుంటుంది. మాట్లాడుతూనే మనిషి ఆంతర్యాన్ని చదవడం నాకు యిష్టం. చూస్తూనే ప్రకృతి లోలోపలి సౌందర్యాన్ని గురించి ఆలోచించడం కూడా అంత యిష్టం. అలా చూస్తున్నప్పుడు తరచుగా నాకు కవులు ప్రకృతిని గురించి చేసిన ఉపమానం గుర్తుకొస్తుంది. శ్రీతో ప్రకృతిని పోల్చడంవల్ల శ్రీ హృదయం ఎలా అర్థంకాక రహస్యంగా ఉండిపోయి ఆ రహస్యాన్ని విప్పాలన్న ఆసక్తి కలుగుతుందో. అలా ప్రకృతిని చూసినా : అందుకే నాకు కిటికీ పక్క సీటంటే అంత యిష్టం.

కాని నా కిటికీ పక్క సీటుని మరొకాయన ఆక్రమించుకున్నాడు. అందరు నుంచి బస్సులో వస్తున్నాను. పగటిపూట ప్రయాణం.

బెజవాడలో కాఫీ తాగొచ్చే సరికి నా సీటుమీద మరో ఆయన చాలా హుండాగా తీవిగా కూచుని ఏదో పుస్తకం చదువుకుంటున్నాడు. రెండు మూడు నిమిషాలు అతని పక్కనే నుంచున్నాను. ఇటు చూస్తూడేమోనని ఇటు చూస్తే సీటు గురించి చెప్పా మనుకున్నాను. ఎంతకీ చూడకపోతే నేనే పలకరించాను.

“మేస్టారు! మీరు యిలా జరుగుతారా?”

“ఏం?” అన్నట్టు చూశాడాయన. అతని ముఖంలో చిరాకు, ఆశ్చర్యం పడుగుపేకల్లా అల్లుకున్నాయి.

“ఆ సీట్లో కూచున్నానండి! కాఫీ తాగొద్దామని దిగాను” అన్నాను, సాధ్యమైనంత నమ్రతతోనే.

చిరాకు, ఆశ్చర్యంతో పాటు కోపం వచ్చి చేరి ముప్పేటల గొలుసెంది.

“ఆవతలకు వెళ్లినవాళ్లు సీట్లో ఏవైనా పెట్టుకొని వెళ్లలేక పోయారా? ఇలా కూచున్న వాళ్లని లేవగొట్టడం ఏం సభ్యత” అన్నాడాయన. అన్నాడే కాని అక్కడనుంచి జరగలేదు.

బెటికి వెళ్ళినప్పుడు సీట్లో న్యూస్ పేపరు పెట్టి మరీ వెళ్ళాను. అది ఏమెందా అని చూస్తోంటే వెనకసీట్లో వున్నతని చేతిలో కనిపించింది.

“ఇక్కడ న్యూస్ పేపరు పెట్టి వెళ్ళానండి ఎవరో తీసి చదువుతున్నారు గాబోలు” అన్నాను.

అతను చిరాగ్గా ఓసారి నా ముఖంలోకి చూసి విసుక్కుంటూ యిటు జరిగాడు.

“ఛీ ఛీ, ఏం బస్సులో ఏమో. దీనికన్న రైలు ప్రయాణం సుఖం. వెళ్ళదలచుకున్నవాళ్ళకి క్లాసుకంపార్టు మెంటులైనా వుంటాయి.

బస్సుల్లోనూ కొన్ని సీట్లు స్పెషల్ గా వేసి వాటికి ఎక్కువ ఛార్జీ వసూలు చేస్తే వీళ్ల సొమ్మేం పోయిందో ? తాహతున్న వాళ్లు దానిలో వెళ్లే వాళ్లుగా.”

గొణుక్కుంటున్నట్టుగా అన్నా చుట్టు పక్కల వాళ్లకు వినిపించినట్టుగానే వున్నాయి మాటలు.

నిజమే మనిషిని చూస్తోంటే బస్సుల్లో తిరిగేవాడిలా లేడు. భారీశరీరం, నీటుగా అతను చేసుకున్న ముస్తాబు, హోదా వెలగ బెడుతున్నట్టు నిటాగ్గా బిగుసుకుపోయి కూర్చున్న తీరు, ఒళ్లంతా కదవకుండా ఒక్క మెడమాత్రమే తిప్పి అటూయిటూ చూసే అతని చూపుల్లోని తీవ్ర-చూస్తోంటే యిలా యిరుగ్గా అందరితోపాటు బస్సుల్లో ప్రయాణంచేసే వాడిలా అనిపించడంలేదు. ఏ కారులోనో విశాలంగా వెనకసీట్లో కూచుని తీవిగా వెనక్కు జారబడి నాజుగ్గా ఏ పుస్తకమో తీసి చదువుకుంటూ మధ్యమధ్య కిటికీలోంచి అవతలకి చూస్తూ కారుల్లో తిరిగేవాడిలా వున్నాడు.

ఈ నాడు దేశంలో సోషలిజం కనిపించకపోయినా బస్సుల్లో మాత్రం కనిపిస్తుంది. ఇలాటి వాళ్లు అర్జీలు పెట్టుకుని ఆ మాత్రం కూడా లేకుండా చేసేట్టువున్నారు. దేశంలో పై తరగతి, మధ్య, కింది తరగతి అంటూ మూడువర్గాలున్నట్టే రైళ్లలోనూ ఉన్నాయి. ఇప్పట్లో యీ హెచ్చుతగ్గులు తొలగిపోయేట్టు లేవు. ఫస్టుక్లాసులనీ సెకండుక్లాసులనీ బోగీలు తగిలించి ప్రయాణికుల్ని వర్గాలుగా విడదీసే యీ బ్రిటిష్ పెట్టుబడుదారీ పాత సాంప్రదాయం తొలగి పోవాలి. అన్నీ ఒకే క్లాసులే వుంచి అవసరమైతే సగం రిజర్వేషన్ సీట్లు కేటాయిస్తే సరి. రైళ్లలోనూ సోషలిజం వస్తుంది. ఇంత చిన్న రైల్వోనే సోషలిజం తేలేనప్పుడు యింత సువిశాలదేశంలో

సోషలిజం తేగలరని అనుకోడం కల్ల.


ఆలోచనల్లోంచి తప్పుకుని కిటికీలోంచి అవతలకి చూస్తే గలగల్లాడుతూ కృష్ణ కనిపిస్తోంది. ఆలోచనల్లో గుర్తించనే లేదు. బస్సు అప్పుడే కదిలిపోయిందన్న మాట!

ఆగస్టునెల కృష్ణ పరవళ్లు తొక్కుతూ పరుగెడుతోంది. ముఖమంతా జేవురించి ఆవేశంతో వూగిపోతూ చేతులుసాచి ఒళ్ళు విరుచుకుని కదులుతోంది. దూరంగా నన్నబడిపోయిన ఒంటిరేఖ గీతలా నీరసంగా అవతలిగట్టు, గట్టు వెనక గుంపులు గుంపులుగా దాక్కొని సమయంచూసి తిరుగుబాటు లేవదీద్దామని ఎదురుచూస్తోన్న మేఘాలు, ఆ తిరుగుబాటును చూడాలన్న ఉత్సాహంతో బారులు బారులుగా ఆవెపు ఎగిరివెళ్తున్న పక్షులు — చూస్తుండగానే ఆ చిత్రం మారిపోయింది.

ఇళ్ళు, పొలాలు. కలుపుతీస్తోన్న బక్తచిక్కిన కూలీలు, గట్లమీద ఊరికే ఎదిగిపోయి అసహ్యంగా భయంగా ముళ్ళదొంకలు, అక్కడక్కడ తిండికి మొహంవాచి ఆకలికి తట్టుకోలేక పొలాల్లోకి జొరబడి మేస్తోన్న పశువులు, ఈ బస్సుల్ని, యీ కార్లనీ యీ మోటారులనెక్కినీ ఎక్కే తాహతు లేక కాళ్ళిడ్చుకుంటూ ధూళి కొట్టుకుపోయి దారిపక్క ఒదిగొదిగి నడిచే సన్నకారుపల్లెజనం.

ఆ తర్వాత మరో చిత్రం.

చిన్న పల్లె. పల్లెనిండా పూరిపాకలు. జాలిగా, బీదగా ఆ పాకల మధ్య పదో పన్నెండు పెంకుటిళ్లు, మేడలూ ఆ వూరిని ఏలుతున్నట్టు-తీవిగా కోటగోడల్లా పటిష్టంగా, ఇరుకైన ఆ వూరి వీధుల్లో మురికి కాలువలూ, పెంటకుప్పలూ, రోడ్డుపక్క వచ్చేపోయే బస్సుల ధూళిని పీలుస్తూ తమ జీవితాలకి అదే గొప్ప ఎంటర్టెయిన్ మెంట్ గా సంబరపడిపోయే పిల్లల గుంపులు, వొంటిమీద నిండుగా



బట్టల్లేని ఆ పిల్లల అంటుకుపోయిన పొట్టలూ, వాళ్ళని కనురుకానే వాళ్ళ పెద్దల అంటుకుపోయిన నడుములూ — దారి పొడుగునా వెన్నెన్ని చిత్రాలో :

చూస్తూ చూస్తూ యిటు తిరిగాను. నా పక్కతను నా వైపే తడేకంగా చూస్తున్నాడు. దృష్టి మార్చుకుని మళ్ళీ కిటికీలోంచి అవతలకు చూస్తూ కూర్చున్నాను. కొద్ది సేపటి తర్వాత మళ్ళీ యిటు తిరిగితే అతని చూపులన్నీ నామీదే వున్నాయి. పరిచయస్తుని చూపుల్లా కుతూహలంగా లేవు. “ ఆ కిటికీని అంటే పెట్టుకుని ఏమిటలా చూస్తూ డీయన ” అన్నట్టు చిత్రంగా వున్నాయి. అందుకే ఆ నొసలు చిట్టింపు? కుతూహలపు చూపులైతే కళ్ళు అలా కుంచింతుకుపోవు, పెదాలు అలా బిగుసుకుపోవు.

నందిగామలో బస్సు ఆగింది. డ్రైవర్ కాఫీ తాగొద్దామని ఆ పక్క హోటల్లోకి వెళ్ళాడు. ప్రయాణీకుల్లో అరడజనుమంది వరకు దిగారు. బస్సు ఎక్కువసేపే ఆగేట్టువుంది. నాకూడా బస్సు దిగి బయటి గాలిలో నుంచుందామని వుంది గాని నా పక్కాయన్ని తప్పుకోమని అడగాలి. అతన్ని పలకరించడం నా కిష్టంలేక అక్కడే కూచుండిపోయాను బయటికి చూస్తూ. రోడ్డువతల హోటలు పక్కన ఏనాడో మనం నిలువునా పాతేసిన రాచరికపు వ్యవస్థని తవ్వితీసి తెరమీద ఆడించి డబ్బు చేసుకుందా మనుకునే జానపద బాక్సాఫీసు దోషిడి నిర్మాత తాలూకు సినిమా వాల్ పోస్టర్ వుంటే చూస్తున్నాను. ప్రజల అమాయకత్వాన్ని డబ్బుగా మార్చుకునే యీ దోషిడికి కేరళలో పశ్చిమ బెంగాలులో యీ నాడు ఉద్వాసన జరిగింది. ఇక్కడి ప్రజలు కూడా అలా ఎప్పుడు తెలివిమీరుతారో మరి.

నా ఆలోచన తెగిపోయింది. పక్కన ఏవో కేకలు వినిపిస్తున్నాయి.

ఇటు తిరిగి చూస్తే నా పక్కాయన ఓ ముష్టాడిమీద గొంతు చించుకొని అరుస్తున్నాడు.

“.... చెప్పే నీక్కాదూ. ముందిక్కడ్నించి పో. అలాపోయి ఆ రోడ్డుమీద అడుక్కో, డర్టీ స్కాండ్రల్ చీ చీ బస్సులోకికూడా ఎగబడ్డమే.”

ఆ ముష్టి ముసలాడికి చెవుడో లేక యిలాటి వాటికి అలవాటు పడిపోయాడో ఏమో అతని మాటల్ని ఏమీ పట్టించుకోక బస్సులో మిగతావాళ్ల దగ్గరికికూడా పోయి యాచించి రెండు మూడుచోట్ల యిచ్చిన టైపెసల్ని అందుకుని వాళ్ళకు దణ్ణాలుపెట్టి దిగిపోయాడు.

“చీ చీ అడుక్కుతినే వెధవలకి కూడా ఎంత నిర్లక్ష్యం. చెప్పే వినిపించుకోడమంటూ ఉందా.... ఒకటే ఎగపడడం. ఈ దేశానికి వీళ్ళనించి ఎప్పటికి విముక్తి లభిస్తుందో. వీళ్లతో వేగలేక చస్తున్నాం” అన్న డాయన యిటు తిరిగిన ముందు సీటు అతనితో.

ఆ వ్యక్తి నిజమేనన్నట్టు తలతిప్పాడు. “ఎక్కడ చూసినా వీళ్లే కదండీ. రోజు రోజుకీ పెరిగిపోతున్నారు. వాళ్లొంచి కష్టపడి పనిచేయడంకన్నా యిదే లాభసాటి వృత్తిగా వుంది వీళ్లకి. అందుకే యిలా ఎగపడుతున్నారు జనం!”

అసలు ప్రభుత్వమే అడుక్కుతినే ప్రభుత్వ మైనప్పుడు ప్రజలు ఐశ్వర్యవంతులు ఎలా అవుతారు? ఈ దేశంలో అడుక్కోవడమే లాభసాటి వృత్తి. ఈ దేశంలోనే కాదు. రోజంతా పనిచేసిన కూలీకి దొరికే రోజువారీ బత్తేనికీ అడుక్కుతినే వాడి రోజువారీ ఆర్జనకీ ఆపే తేజాలేని ఏ దేశంలోనైనా అడుక్కోవడమే లాభసాటి. అడుక్కునే వాళ్లు లేకుండా వుండాలంటే కూలీల రోజువారీ బత్తేం ఎక్కువ కావాలి. అది ఎక్కువయినప్పుడు దుర్బలురు, అంగవికలురు తప్ప మిగిలిన

వాళ్లంతా కూలిపనికే ఎగబడతారు.

“ మొక్కజొన్న పొత్తులు సార్, వేడి వేడి పొత్తులు సార్, ఇమ్మంటారా ? ”

ఆలోచనలు చెదిరిపోయాయి. మొక్కజొన్న పొత్తుల మీద దృష్టిపడింది. పొడుగ్గా నిగనిగలాడుతున్నాయవి. దారి పొడుగునా ఒకోగింజ వాలుచుకుతినొచ్చు. మంచి కాలక్షేపం. కొందామనిపించింది. ఒకటి ఇవ్వమన్నాను. మంచిది ఏరి ఒకటి తీసియిచ్చాడు. డబ్బులకని చెయ్యి సాచాడు. వెనక జేబులోంచి తీస్తున్నాను. లోపలికి ఉన్నాయేమో తొందరగా చేతికి అందడం లేదు.

“ ఏయ్ ఏమిటది.... అలా మీద పడతావేం. కాస్త దూరంగా వుండలేవా. ఆయన డబ్బులు యివ్వకుండా పారిపోడులే ! ”

కసురుకుంటున్నట్టు అంటున్న నా పక్కాయన మాటలకి మొక్కజొన్న పొత్తుల కుర్రాడు బిత్తరపోయి దూరంగా జరిగి నుంచున్నాడు. ఒంటిమీద మాసిన చెడ్డి తప్ప మరింకేంలేని ఆ నల్లటి కుర్రాడి తెల్లటి కళ్లలో మహాపరాధం జరిగిపోయినంత దిగులు ఆవరించుకునివుంది.

అలా ఆ కుర్రాడి బెదరగొట్టేసిన నా పక్కాయన్నిచూస్తే నాకు మహాచిరాకేసింది. అసలు ఆయన యింట్లో పిల్లల్ని కూడా అలా కసురుకొని ఎప్పుడూ చిరచిర లాడుతాడో, లేక మట్టి కొట్టుకుపోయిన ఆ కుర్రాడి వంటి దుమ్ము తన బట్టలకు అంటుకుపోతుందన్న చిరాకోమరి. ఏమయినా అంత అమాయక్తమైన ఆ పదేళ్ల కుర్రాడి అలా కసురుకోవడం నాకు నచ్చలేదు.

డబ్బులు యిచ్చేశాను. పుచ్చుకొని వెళ్లిపోయాడు.

కాస్సేపట్లో బస్సుకూడా కదిలింది. తీసిగ్గా కిటికీ అద్దానికి

జారబడి బయటికి చూస్తూ ఒక్కొక్క గింజే వాలుచుకు తింటున్నాను. ఎంత మెల్లగా తిన్నా గంట పట్టింది. కడుపు నిండిపోయింది. మరో పెద్ద వూళ్లో బస్సు దిగినప్పుడు కాఫీ తాగొచ్చాను. వస్తూవస్తూ ఇలస్ట్రేటెడ్ వీక్లీ కొనుక్కొచ్చాను. కాస్సేపు తిరగేసి దాన్ని పక్కన పెట్టాను. బస్సు కదిలాక కుదుపుల్లో చదవడం కష్టంగా వుంది.

“ ఎక్కడికి వెళ్తున్నారు ? ”

ఇటు తిరిగాను. నన్నే ! నా పక్కాయన అడుగుతున్నాడు ! !

“ హైదరాబాదుకండి. ”

“ బెజవాడ అవతలనుంచి వస్తున్నట్టున్నారు ? ”

“ అవునండి. బందరునుంచి వస్తున్నాను. ”

“ హైదరాబాదులో ఎక్కడికి వెళ్లాలి ? ”

“ చిక్కడపల్లి వెళ్లాలండి. అక్కడ మా బాబాయిగారు ఉన్నారు. ”

ఆయన ఓ నిమిషం ఆగి “ ఏదండీ ఆ వీక్లీ ఓ సారి చూసిస్తాను ”

అంటూ చెయ్యి సాచాడు.

ఇందుకన్నమాట ఆయన పలకరించినది! బోరుకొట్టి కాలక్షేపానికి పలకరించాడేమో అనుకున్నాను. లేకపోతే అంత ఆభిమానమా నా మీద !

అతనికి పుస్తకం అందిచ్చాను.

గంట తర్వాత దాన్ని తిరిగి యిచ్చేస్తూ “ ఏం చేస్తున్నారు ఉద్యోగమా ? ” అంటూ ప్రశ్నించా డాయన.

అవునంటూ తలూపాను. ఆ తర్వాత చాలా ప్రశ్నలూ ఉద్యోగ విషయాలూ, స్వస్థలం - చాలా విషయాలు దొర్లిపోయాయి. ఒకచోట ఆయన ఆశ్చర్యంగా “ ఏమిటి ? మీ పేరు ! ” అంటూ అడిగాడు.

పేరు చెప్పాను.

“ ఓహో ! మీరా భలే చిత్రంగా కలుసుకున్నాం సుమండీ ? నన్ను మీరు గుర్తుపట్టలేదేమో నేను - వెంకటేశ్వరావుని సూరి బాబుగారి అల్లుడిని చందనం మా ”

‘ మీరటండీ. గుర్తుపట్టలేక పోయాను. ఎప్పుడో పెళ్ళిలో పెళ్ళిపీటల మీద చూశాను. ఆరేడేళ్లు అయ్యిందేమో కదూ ! మీరు యిప్పుడు రామచంద్రపురం హెవీ ఎలక్ట్రికల్స్ లోనేనా పని చేస్తూంట ? చందనంగారు బావున్నారా ? ’

“ బాగానే వుంది. అప్పుడప్పుడు మీ గురించి చెపుతుంటుంది.”

యిద్దరమూ కబుర్లలో పడ్డాయి. సంసార విషయాలు ఉద్యోగ విషయాలు - ఇవే ఏది మాట్లాడినా ఒక పరిధికి మించి అవతలికి పోవటంలేదు సంభాషణ. ఏ విషయం మొదలెట్టినా కాస్సేపటిలోనే ఆగిపోతోంది. మా ఇద్దరి మధ్య ప్రత్యక్ష పరిచయం లేకపోవడం వల్లా, యిద్దరి అభిరుచుల మధ్య సామ్యం లేకపోవడంవల్లా ఓ అర్థగంట గడిచేసరికి మరింకేం మాట్లాడుకోవాలో మాకే తెలీలేదు. అప్పుడప్పుడు ఒకోమాట ఒకో పలుకు - అలా గడుస్తోంది.

సూర్యాపేటలో బస్సు ఆగినప్పుడు ఆయనే కాఫీ ఆఫర్ చేశాడు. తాగొచ్చిన తర్వాత అతను మళ్ళీ యిలస్ట్రేటెడ్ వీక్లీ తీసి చదువుతూ కూచున్నాడు. నేను ఆలోచనల్లోకి జారుకున్నాను.

చందనం :

చందనం అప్పుడు సూరిబాబుగారి అమ్మాయి, మాత్రమే.

“ యిదిగో చందనం ! నువ్వు కాస్సేపు అలా వుండు, నువ్వు తలదూరిస్తే యీ పని అయినట్టే ” అనేంత దగ్గర అప్పుడు.

యిప్పుడు “ చందనంగారు బావున్నారా ? ” అని అడిగేంత దూరం.

సూరిబాబుగారు మా అందరికీ గురువులాంటివారు. వృత్తిరీత్యా లాయర్ అయినా మంచి కార్యకర్తగానే సుపరిచితులు. సభలు, సమావేశాలు, ఊరేగింపులు, ఉద్యమాలు ఆయనకు ఊపిరి. ఎలక్షన్లు వస్తే యింక ఆయన యిల్లే మర్చిపోయేవారు. మాలాటి యువకుల్నందర్ని కూడగట్టుకుని తరచు ఏదో ఒక కార్యక్రమం జరిపిస్తుంటా రాయన. అందరికన్నా నాకే ఆ యింట్లో ఎక్కువ చనువుగా వుండేది.

“శంకరం! సమయాని కొచ్చావు. పనుంది నాతోపాటు బయలుదేరు యింటికెళ్ళి భోంచేసి వచ్చేంత టైములేదు. యిక్కడ తినేసెయ్యి అనేవారు సూరిబాబుగారు. మొదట్లో మూడునాలుగు సార్లు మొహమాట పడినా తరచుగా యిలాటి సంఘటనలు ఎదురవుతూండడం వల్ల అక్కడే భోంచేసేవాడిని. అందుకే ఆ యింట్లో చనువు యెక్కువ. చందనం కూడా తండ్రిలాగే చనువుగా మెసిలేది.

“ ఏమండోయ్ శంకరంగారూ! మీరు మొన్నటి మీటింగులో బ్రహ్మాండంగా మాట్లాడారుట, నన్నగారు చెప్పారులెండి. మరి నాకు మంచిపార్టీ యివ్వాలి. సగం పాయింట్స్ నేను చెప్పానుకదా ఏమంటారు? ఇస్తున్నారా.... అలా దాంతోపాటు సినిమా కూడాను ” అనేది చందనం.

“ ఓ తప్పకుండా యిస్తా ” అనేవాడిని.

అంతే. ఆమె యెప్పుడూ రానూలేదు. నేను ఇవ్వనూలేదు. ఇది ఏ మద్రాస్లో హైదరాబాద్ కాదని మా ఇద్దరికీ తెలుసు.

చందనం ప్రభావం నా ఆలోచనలమీద కూడా పడుతుండేది. ఓసారి ఓ రచయిత మిత్రుణ్ణి చూసి నాకూ కథలు రాయాలని అనిపించింది. అరడజను కథలు రాశాను. ఓ కథ స్థానికంగా వచ్చే

ఓ చిన్న పత్రికలో అచ్చయ్యిందికూడా. ఆ కథ చందనం చదివి “ ఏం కథండీ యిది, అర్థం వర్థంలేని యీ ప్రేమలూ, త్యాగాలూ పెట్టి కథ రాయకపోతే నేం, సామాజిక చైతన్యం వుండాలండి శంకరంగారూ? సాహిత్యానికి సాంఘిక ప్రయోజనం విధిగా వుండీతీరాలి. మీ చుట్టూ ఎన్ని సమస్యలులేవు. పొద్దున్న లేస్తే పేవరుమిల్లు కూలీలనీ, అబ్బామనియం వర్కర్లనీ, వాళ్ళనీ, వీళ్ళనీ కార్మిక సోదరుల మధ్యే తిరుగుతుంటారు కదా, వారి సమస్యల్ని తీసుకుని రాయగూడదటండీ. పెట్టుబడిదారుల గుత్తాధిపత్యం, శ్రమజీవులపాట్లు యెన్ని లేవు రాయాలంటే-ఏమంటారు? వాటివల్ల కొంతమేలైనా జరుగుతుంది: వీటివల్ల ఏం ప్రయోజనం ఉంది చెప్పండి. ఇలాటి కథలు రాసేకన్నా చేతులు ముడుచుకుని కూచోడం మంచిది ” అంది. ఆ తర్వాత మళ్ళీ నేను కథలు ముట్టుకోలేదు.

చందనం చాలా తెల్లవైనది. కాలేజీలో బి. ఎస్.సి. చదువు తోంది. ఆ చదువుకన్న తండ్రిదగ్గర ఆమె పొందిన శిక్షణే ఆమెకు విశేషమైన జ్ఞానాన్నిచ్చింది. - ఆవిడేకాదు. ఆ యింటిలో అందరూ అంతే. వాళ్ళన్నయ్యకూడా చాలా అభ్యుదయ భావాలున్న వ్యక్తి. విశాఖలో ‘లా’ చదువుతున్నాడు. సెలవల్లో వచ్చినప్పుడు మాతో పాటు అన్ని కార్యక్రమాల్లోనూ పాల్గొనేవాడు.

చందనం అంటే మొదటినుంచీ నాకు అభిమానమే. - ఆమె తెలివితేటలు - ఆమె ఆలోచనలు - ఆమె చొరవ, నాకు చాలా నచ్చాయి. ఒక్కొక్కప్పుడు నాకు అనిపించేది - అభిప్రాయాల్లో యింత సామ్యం వుండి యింత సన్నిహితంగా వచ్చిన ఈ అమ్మాయిని పెళ్ళాడితే బావుండునుకదా అని. ఆమెను ప్రేమిస్తున్నాననీ, నాకు తెలియకుండానే ఆమెపట్ల ఆరాధన నాలో పెరిగిందనీ నే ననుకోను. ఆమె నాకు

నచ్చింది. పెళ్ళి చేసుకుంటే బావుండు ననిపించింది. అలాటి ఆవకాశం ఏ మాత్రం వచ్చినా వదిలిపెట్టగూడ దనుకున్నాను. సమయం వచ్చినప్పుడు చెప్పాలనుకున్నాను. అప్పట్లో నాకు ఉద్యోగం లేదు. రాజకీయాల్లో పడి చదువు వెనకబడి అత్తైసరు మార్కులతో బి. ఏ, పాఠశాలను. పైకి చదవాలనుకుంటే మార్కులు బాగా రాక సీటు రాలేదు. ఉద్యోగాన్వేషణలో వున్నాను.

ఒకసారి ఓ యింటర్వ్యూకన్ వెజాగ్ వెళ్ళివచ్చాను. ఇంటర్వ్యూ హడావుడిలో పడి ఓ పదిహేను రోజులపాటు సూరిబాబు గారింటికి వెళ్ళలేదు. ఆ తర్వాత వాళ్ళ ఇంటికి వెళ్ళినప్పుడు తెలిసింది చందనానికి పెళ్ళి చూపులు జరిగాయని. ఫిజిక్స్ రిసర్చి స్టూడెంటు, వచ్చి చూసుకుని వెళ్ళారట.

సూరిబాబుగారు యీ విషయం చెప్తన్నప్పుడు మామూలుగానే ఆలకించినా ఆ తర్వాత యింటికి వెళ్ళి ఆలోచించినప్పుడు మనసు సన్నగా మూలిగింది. సూరిబాబుగారు ఎంత అభ్యుదయ భావాలున్న వారైనా తన కూతుర్ని తీసుకొచ్చినలాటి ఏ ఉద్యోగమూ సద్యోగమూ లేని అతి సామాన్యడికిచ్చి పెళ్ళి చేస్తారని నేను ఏనాడూ భ్రమపడలేదు. ఈలోగా ఏదైనా మంచి ఉద్యోగం దొరికితే నేనే ఆమెను కదిపి చూచాయగా ఆమె మనసు తెలుసుకుందామనుకున్నాను. కాని ఆ ఆవకాశం రాలేదు.

వారం రోజుల తర్వాత ఆ సంబంధం కుదరలేదని తెలిసినప్పుడు మనసులో ఏమూలో ఆశ చిన్నగా మినుకుమంది. కొద్దిగా సంతోషం కూడా కలిగింది. నెల రోజుల పాటు ఉద్యోగం గురించి గట్టి ప్రయత్నాలే చేశాను కాని లాభం లేకపోయింది. ఎక్కడా వచ్చేజాడ కనిపించలేదు.

చందనానికి మరో సంబంధం చూస్తున్నారు. సూరిబాబుగారే ఓ రోజు ఓ మధ్యవర్తితో ఏలూరులో ఫలానా వాళ్లబ్బాయి ఉన్నాడనీ, డాక్టరు పూర్తిచేసి యీమధ్యే స్వంత డిస్పెన్సరీ పెట్టుకున్నాడనీ, ఆ సంబంధం చూసి పెట్టమనీ చెప్తున్నప్పుడు నేను అక్కడే వున్నాను. అప్పుడే నన్ను నేను తెలుసుకున్నాను.

కొద్ది రోజులుగా చందనంతో మాట్లాడటానికి అదోలా వుండేది. ఇప్పుడు మళ్ళీ పూర్వంలా హాయిగా స్వేచ్ఛగా మాట్లాడ గలుగు తున్నాను. ఆమెకు ఆ డాక్టరు కూడా తప్పిపోయి చివరకు ఓ సంబంధం ఖాయపడింది. ఆయన ఇంజనీరు. హైదరాబాదు అవతల రామచంద్రాపురంలో పనిచేస్తున్నాడు.

చందనం బి.ఎస్సీ. పరీక్షలు రాసిన వెంటనే పెళ్ళి జరిపించేశారు. పెళ్ళయి వెళ్ళిపోయిన తర్వాత కూడా కొంత కాలం పాటు ఉత్తరాలు రాస్తూ వుండేది.

ఓ అయిదారు నెలల తర్వాత చందనం పుట్టింటికి వచ్చినప్పుడు చూశాను. అప్పటికి నాకు యింకా ఉద్యోగం దొరకలేదు. ఇంకా నేను ఆ ప్రయత్నాల్లోనే వున్నానని విని “పోనీ హైదరాబాదు వస్తారా, ఆయనతో చెప్తాను ఎక్కడయినా చూసి పెట్టమని” అంది. అంత దూరం వెళ్ళడం యిష్టంలేక మాట్లాడకూరుకున్నాను.

ఆ తర్వాత నాలుగు నెలలకు కాకినాడలో పెంపరరీగా ఓ ఉద్యోగం దొరికింది. రెండేళ్ళు చేశాక, చివరికి బందర్లో యీ ఎల్.ఐ.సీ ఉద్యోగం వచ్చింది. ఆ తర్వాత భార్యకూడా.

“దగ్గరపడ్డట్టున్నాం అదిగో ట్రాన్స్మిషన్ టవర్స్ కూడా కనబడుతున్నాయి !”

చందనం భర్త వెంకటేశ్వరావు నా ఆలోచనల్ని తరిమేశాడు.

అలోచనల్లోంచి తేరుకుని చూశాను. దూరంగా టవర్ కనిపిస్తోంది.

“మరయితే మీరు మా యింటికి ఎప్పుడొస్తారు? రేపు కుదర దేమో ఎల్లుండి రండి. అడ్రసు రాసిస్తాను” అంటూ చిన్న కాగితం తీసి అడ్రసు రాసిచ్చాడు.

మరో అర్థగంటలో బస్ డిపో వచ్చేసింది. రిజా చేయించుకుని వెళ్ళిపోయే ముందు “చందనంగారిని అడిగినట్లు చెప్పండి. వీలు చూసుకుని తప్పకుండా వస్తాలెండి” అని చెప్పి బయలుదేరాను.

ఆ మర్నాడూ ఆ తర్వాత రోజు కూడా నాకు తీరిక చిక్కలేదు. మూడో రోజున పనేం లేకపోయినా మర్నాడు ఎలాగూ అదివారమేకడా ఆయన కూడా యింట్లోనే వుంటాడుగదా ఆ రోజు వెళ్ళొచ్చులే అని ఆగిపోయాను.

అదివారం ఉదయాన్నే వెళ్ళేసరికి ఆయన యింట్లోనే వున్నారు. ఆయన కంఠం వీధిలోకే వినిపిస్తోంది. ఎవరినో చెడామడా తిట్టేస్తున్నాడు! అలాటి పరిస్థితిలో నేను లోపలికి వెళ్ళడం బావుండదని కాస్సేపు మెట్లదగ్గరే తచ్చాడానుగాని ఆయనే చూసి “రండి, రండి! అక్కడే వుండిపోయారేమిటి?” అన్నాడు. లోపలికి వెళ్ళి చందనాన్ని కేకేసి వచ్చి “ఇంకా నుంచున్నావేం? వెళ్ళు బైటికి తగలడు. ఆ రమాపతిగారి యింటి కెళ్ళి నేను రావడంలేదని చెప్పి వాళ్ళను వెళ్ళి పోమను” అన్నాడు.

గతుక్కుమన్నాను నేను. ఆ మాటలు నన్ను కాదనీ, ఆ గదిలో బిక్క మొహం వేసుకుని చేతులు కట్టుకుని నిల్చున్న చింపిరి తల పనిపిల్లననీ నాకు తెలుసు. కాని ఆ మాటల్లో, నేను రావడంవల్ల తను ఎక్కడికో వెళ్ళాలనుకున్న ప్రోగ్రాంకాస్తా ఆగిపోయిందన్న

విసుగు లేదుకదా అనిపించింది.

చందనం వచ్చింది. వస్తూనే “నిన్నా మొన్నా మీరు వస్తారేమోనని ఎదురు చూసాం. రాకపోతే మర్చిపోయారేమో అనుకున్నాను. బస్సులో వారు కలవకపోతే అసలు మీకు మేం గుర్తుండే వాళ్లమా - నిజం చెప్పండి” అంది.

ఆమె చెప్పింది నిజమే గాని నిజమని ఒప్పుకోలేదు నేను. నిజం చెప్పకుండా విషయం దాటేస్తూ “చాలా దూరమండీ మీ యిల్లు. ఒకవూరికి వెళ్లినట్టే సిటీలోకి రావాలంటే మీకు యిబ్బందే” అన్నాను.

“స్కూటర్ వుంది గనక ఫరవాలేదు. అయినా తరచుగా సిటీలోకి రాము. పిల్లలతో బయలుదేరేప్పుడు క్లాస్ యిబ్బందే అనుకోండి. అయినా ఎవరో ఒకరు లిఫ్ట్ యిస్తుంటారు - కార్లున్న ఫ్రీండ్స్ వున్నారులెండి. ఫరవాలేదు” అన్నాడు ఆయన.

చందనం కుశల ప్రశ్నలు వేస్తోంది - సంసారం, పిల్లలు, అత్తవారింటి విషయాలు - అన్నీ ఆడవాళ్ల ప్రశ్నలే. చందనం భర్త ఆ రోజు బస్సులో కలిసినప్పటి మా సంభాషణవేరు ఈ సంభాషణ వేరు.

మాట్లాడుతూ మాట్లాడుతూ యిప్పుడే వస్తానని లోపలికి వెళ్లి కాఫీ కాచి పట్టుకొచ్చింది చందనం. గంటకు పైగానే కబుర్లు చెప్పుకుంటూ వుండిపోయాం. ఆడుకోడానికి వెళ్లిన పిల్లలు వచ్చాయి. ఓ అమ్మాయి, అబ్బాయి. అమ్మాయి ఆమె పోతికే.

మరో గంట కూచుని వచ్చేద్దామని లేవబోయాను గాని చందనం వెళ్లనిచ్చింది కాదు. “ఇంత దూరం వచ్చి భోజనం చెయ్యకుండా ఏం వెళ్తారు కూచోండి భోంచేసి వెళ్తురుగాని” అంది. నేను ఎన్ని సాకులు చెప్పినా వీల్లేకపోయింది.

“మీరు మాట్లాడుకుంటూండండి. వంట చేసేస్తాను” అని

ఆమె వెళ్లిపోయింది. చందనం భర్తకీ నాకూ ఆప్టే సంభాషణ సాగలేదు. పొడిపొడిగా నడుస్తోంది. అంతలోకే ఆయన మిత్రుడు గాబోలు ఒకాయన వస్తే వాళ్లిద్దరూ మాట్లాడుకుంటున్నారు. నన్ను ఊరికే పరిచయంచేసి మళ్ళీ వాళ్ల సంభాషణలో వాళ్లు పుంపిపోయారు. వాళ్లేదో స్కూటరు గురించి మాట్లాడుకుంటున్నారు.

“.... వాడు మొన్న మనం వెళ్లినప్పుడు పెద్దగా రిపేరేం లేదండీ కాస్త దెబ్బతింది. సరిచేస్తాలెండి అని అన్నాడా. నిన్న సాయంకాలం వెళ్తే యాభై రూపాయలు ఛార్జిచేశాడు. వీడికన్న ఆ గేరేజీలో పెట్టుకున్నాడు చూడండి హుస్సేన్ వాడే నయం ” అన్నాడు ఆయన మిత్రుడు.

“వాడూ అలాటివాడేనండీ దొంగ వెధవ. అసలు వీళ్లంతా యింతే. వెధవలకి అందుకే ఎంత కష్టపడ్డా ఆ అడుక్కు తినే బ్రతుకు తప్పదు ” అన్నాడు చందనం భర్త.

సంభాషణ అలా కొనసాగుతూనే వుంది. ఆ వచ్చినాయన కంఠం చాలా పెద్దది, రూపాయినాణాలు గలగల్లాడినట్టు మోగుతోంది. కాని నాకు అవేం వినిపించడంలేదు. చందనమే నా కళ్లలో కదులు తోంది. పాపం : చందనం యిలాటి భర్తతో ఎలా నెట్టుకొస్తోందో ? ఆమె ఆలోచనకీ అతని ఆలోచనకీ ఉత్తర దక్షిణ దృవాలంత తేడా వుంది. పేదవాళ్ళ సమస్యలే తన సమస్యలుగా భావించి బాధపడే చందనానికీ వాళ్ళను చూస్తేనే అసహ్యించుకొనే చందనం భర్తకీ మధ్య ఒకరి దగ్గరికొకరు దాటి రాలేనంత లోతైన అగాధంవుంది. చిన్నప్పటి నుంచీ ఒకరక్కమైన వాతావరణంలో పెరిగి ఆ రక్కమైన ఆలోచననే నరనరానా జీర్ణించుకున్న ఆమె యీ కొత్త వాతావరణంలో ఊపిరి సలపక ఎంతగా గిలగిల్లాడిపోతోందో పాపం. క్షణక్షణం అతని

ప్రవర్తన ముల్లలా గుచ్చుకొంటుంటే ఎలా భరిస్తోందో కదా. ఆమె మనసునిండా ఎన్ని తూట్లో? ముళ్లగాయాలతో మనసంతా చింకి పేలికలా అయిపోయి వుండాలి. ఆమె నవ్వుతూ తుళ్లుతూ మాట్లాడినా ఆ వెనక విషాదమే నిండివుంటుంది.

“వస్తానండీ. మళ్ళి కలుసుకుందాం” అంటూ ఆ స్కూటర్ అతను దగ్గరకొచ్చి పేక్ హేండ్ చేసి వెళ్లిపోయాడు. చందనం భర్త గేటువరకూ వెళ్లాడు. నేను కూడా వెళ్లబోతూ ఆగిపోయాను. వంటింట్లోంచి చందనం కంఠం కంచ గంటలా వినిపిస్తోంది.

“ఇందాకనగా పంపిస్తే యిప్పుడే రావడం. పోతులా తిరగడం తెలుసుకానీ పనిచేయడం తెలీదేం. రోజూ మాతోపాటు కాఫీ టిఫిను పడుతున్నాయి కదూ ఒళ్లు కొవ్వెక్కి పనిమీద మనసు నిలవడంలేదేమో. నీకూ నాజూకు వొచ్చేసిందే. ఇటున్న యీనెపుల్ల అతెయ్యడానికీకూడా బద్ధకం బలిసిపోయింది. ఏవిటలా బెల్లం కొట్టిన రాయిలా నుంచున్నావ్, సంచి పట్టుకెళ్లి యాదయ్య దగ్గర కాయగూరలు పట్టుకురా. ఇదిగో యీ చీటీలో రాశాను - తీసికెళ్లి చూపించు. బైట పెత్తనాలు చెలాయించక తొందరగా తగలడు” అంటూ విసుక్కుంటూ బైటికొచ్చి నన్ను చూసి ఆగిపోయింది.

చందనం అలా మాట్లాడడం ఆశ్చర్యంగానే వుంది. పని వాళ్ల మీద పెత్తనం చెలాయించే ధోరణితో ఇంతకు ముందెప్పుడూ ఆమె మాట్లాడగా చూడలేదు. బహుశా చందనం మాటల్లో కోపమే గాని అసహ్యం లేకపోవచ్చు. పని తొందరగా చెయ్యలేదన్న కోపం తప్ప పనిసిల్లమీద చిన్నచూపు కాకపోవచ్చు.

కాని నేను అక్కడ వుండగానే జరిగిన మరో సంఘటన నన్ను నిర్విణ్ణుణ్ణి చేసింది. నా అభిప్రాయాల్ని తారుమారు చేసింది.

భోంచేసిన తర్వాత సిగరెట్టు కాలుద్దామని వీధి అరుగు మీదకి వచ్చాను. చందనం పిల్లలూ, మరో ముగ్గురు పిల్లలూ అరుగుమీద రైలాట ఆడుకుంటున్నారు. వాళ్ల మాటలూ, వాళ్ళ చేతలూ సరదాగా వున్నాయి. వాళ్ళవైపు చూడకుండా సిగరెట్టు కాల్చుకోడంలో మునిగిపోయినట్టు నటిస్తూ వాళ్ళ మాటలు వింటున్నాను.

అంతలోనే చందనం హడావుడిగా వచ్చింది. ఆమెను చూస్తూనే బైటిపిల్లలు ముగ్గురూ గేటు తీసుకుని పారిపోయారు.

“ ఏరా రఘూ ! ఆ పిల్లల్లో ఆడొద్దని చెప్పానా. చదువూ సంధ్య లేకుండా వాళ్ళలాగే తయారవుదామనుకుంటున్నావా. ఈసారి మళ్ళీ వాళ్ళతో ఆడ్డం చూసానో వీపు చీరేస్తాను, జాగ్రత్త ” అని కసురుకుని అక్కడే వున్న నన్ను చూసి—

“ వీళ్ళతో వేగలేక చస్తున్నా ననుకోండి. వద్దన్న పనే చేస్తారు. పక్కవాళ్ళింటికి పోయి ఆడుకోగూడదూ. ఎదురింటి పిల్లలే కావాలి వీళ్ళకి. ఈ కొంప ఒకటి యిలా తగలబడింది. క్వార్టర్లు మార్చేసుకున్నా బావుణ్ణు ” అంది.

నాకేం అర్థం కాలేదు. ఆమె లోపలికి వెళ్ళిపోయిన తర్వాత వాళ్ళ రఘుని పిలిచి అడిగాను. పక్కంటి సునంద, రమేష్ల నాన్నగారు ఇంజనీరు. ఎదురింటి రమణ నాన్నగారు గుమాస్తా. ఓసారి బైటికి వచ్చి చూస్తే ఆ తేడా స్పష్టంగా తెలిసింది. రోడ్డుకి యివతల వుంటున్న యిళ్ళన్నీ ఒక తరహావి, అవతల వుంటున్నవి మరో తరహావి.

చందనాన్ని యిలా నేనెప్పుడూ ఊహించలేదు. సూరిబాబుగారి శిక్షణలో పెరిగిన చందనం, ఆయన భావాల్ని పుణికిపుచ్చుకున్న చందనం యిలా మాట్లాడ్డం చాలా ఆశ్చర్యంగా వుంది. ఆ విషయమే ఆమెతో

అన్నాను.

ఆమె ఒక్కరీతి వున్నప్పుడు “మీరు చాలా మారిపోయారు నుమండీ. ఊహించలేనంత మార్పు వచ్చింది మీలో” అన్నాను.

ఆమె ఓసారి తన వొంటికేసి చూసుకుని నవ్వేసింది.

గంటసేపు వుండి నేను వచ్చేశాను. దారిపొడుగునా నాకు ఆవిడే గుర్తుకొచ్చింది.

హైదరాబాదులో మరో మూడు రోజులు వుండి వూరు అదీ చూసి బందరు వెళ్ళిపోయాను. వెళ్ళిన రోజు ఆఫీసు నుంచి అలా అలా తిరిగి ఇంటికి వచ్చేసరికి చందనం దగ్గర నుంచి వుత్తరం వచ్చివుంది.

అందులో మామూలు క్షేమ సమాచారాలు అయిపోయాక—

“.... శంకరంగారూ : ఆరోజు మీరు నేను చాలా మారిపోయానని చెప్పే వెంటనే అర్థం చేసుకోలేకపోయాను. ఈ మధ్య కాలంలో ఒళ్ళు చేయడంవల్ల అలా అన్నారేమో అనుకున్నాను. కాని ఆ రాత్రి ఆలోచిస్తోంటే మీరు ఏవుద్దేశంతో అన్నారో అర్థమైంది. మానసికంగా నేను చాలా మారిపోయాననీ, వెనకటి నా ఆలోచనలకీ యిప్పటి ఆలోచనలకీ విపరీతమైన తేడా వుందనీ మీ ఉద్దేశం కావచ్చు.

నిజమే నేను చాలా మారిపోయాను. నేనిలా మారిపోవడం ఒకొక్కప్పుడు నా మట్టుకు నాకే ఆశ్చర్యం వేస్తూవుంటుంది. మొదట్లో యీ మార్పు నాకే బాధ కలిగేది. ఏంతో సంఘర్షణ జరిగేది. తర్వాత నాకు తెలియకుండానే నా మనస్తత్వంలో మార్పు వచ్చేసింది.

ఈ దేశంలో భర్త ఎప్పుడూ భార్య తన అడుగుజాడల్లోనే నడవాలని కోరుకుంటాడు. తన కన్న భిన్నమైన ఆలోచనలు గల

భార్యను ఏ భర్తా సహించలేడు. భార్య ఎప్పుడూ తనకు నీడలా ఉండాలనిచెప్పి తనదే పెచేయిగా వుంచుకోవడానికి ప్రయత్నిస్తాడు. తన వ్యక్తిత్వాన్ని నిలుపుకోడానికి ప్రయత్నించే భార్య ముందు ఇస్పీరియారిటీ ఫీలయి ఆమెకు అలాటి అవకాశమే యివ్వకుండా జాగ్రత్త పడుతుంటాడు. తన గొప్పతనం తనవల్లే రావాలని, భార్యవల్ల రాగూడదని ఆలోచించే పాతకాలపు ఆలోచనలు మనవి. ఇది ఇక్కడి నరనరంలో జీర్ణించుకుపోయింది. ఈ వ్యవస్థలోంచి తొలగించి తీసేయలేనంతగా కలిసిపోయింది.

ఇలాటి పరిస్థితుల్లో నేను మాత్రం యింకెలా ప్రవర్తించ గలను? నా భర్త అనురాగం దూరమైపోతుంది. కలతలు ప్రారంభ మవుతాయి. నా సంసారం వీధిన పడుతుంది. నా జీవితమే దుఃఖ మయమవుతుంది.

అందువల్ల మరో గత్యంతరం లేక నేనూ మారక తప్పలేదు. చిత్రమేమంటే నాకు తెలీకుండానే నాలో యీ మార్పు వచ్చేసింది: నేనే కాదు ఈ దేశంలో ప్రతి స్త్రీ యింతే. అంతెందుకు మీ ఆవిడ విషయమే తీసుకోండి. ఆమె మీకన్న భిన్నమైన ఆలోచనలు కలిగి వున్నదేమో ఆలోచించండి. పెళ్లికి పూర్వం ఆమె ఆలోచనా తీరు ఎలా వున్నా ఇంట్లో అడుగుపెట్టిన తర్వాత మీ మార్గంలోనే నడుస్తున్నదో లేదో ఆలోచించండి. ఆమెను నేను చూడకపోయినా ఎప్పుడూ మాటాడకపోయినా యీ విషయం మాత్రం గట్టిగా చెప్పగలను. ఆమె మీకు నీడ. ఎందుకంటే యిది భారతదేశం గనుక. అలాగే నేనుకూడా....”

ఉత్తరంమీద నీడ పడింది. ఇటు తిరిగాను.

మా ఆవిడ :

